



ഓഖി ചുഴലിക്കാറ്റ് : തെക്കൻ കേരളത്തിലും, ലക്ഷദ്വീപിലും കനത്ത കാറ്റിനും മഴയ്ക്കും സാധ്യത ; ജാഗ്രതാ നിർദ്ദേശം പുറപ്പെടുവിച്ചു

Posted On: 30 NOV 2017 5:54PM by PIB Thiruvananthapuram

കന്യാകുമാരിക്ക് സമീപം ഇന്ത്യൻ മഹാസമുദ്രത്തിൽ രൂപം കൊണ്ട ന്യൂനമർദ്ദം ഓഖി ചുഴലിക്കാറ്റായി രൂപം പ്രാപിച്ചതിനെ തുടർന്ന് കേരളത്തിൽ അടുത്ത 24 മണിക്കൂറും, ലക്ഷദ്വീപിൽ അടുത്ത 48 മണിക്കൂറും കനത്ത മഴയ്ക്കും ശക്തമായ കാറ്റിനും സാധ്യതയുണ്ടെന്ന് കേന്ദ്ര ഭൗമശാസ്ത്ര മന്ത്രാലയം അറിയിച്ചു.

കന്യാകുമാരിക്ക് 170 കിലോ മീറ്റർ തെക്ക് - കിഴക്കായി നിലകൊണ്ടിരുന്ന ന്യൂനമർദ്ദം ഓഖി ചുഴലിക്കാറ്റായി രൂപാന്തരം പ്രാപിച്ച് ഇന്ന് രാവിലെ 11.30 യോടെ കന്യാകുമാരിക്ക് 70 കിലോ മീറ്റർ തെക്ക് - കിഴക്കും, തിരുവനന്തപുരത്ത് 70 കിലോ മീറ്റർ തെക്കും, മിനികോയ് ദ്വീപിന് 410 കിലോ മീറ്റർ കിഴക്ക് - തെക്ക് കിഴക്കുമായി നിലകൊള്ളുകയാണ്. അടുത്ത 24 മണിക്കൂറിനുള്ളിൽ ഈ ചുഴലിക്കാറ്റ് പടിഞ്ഞാറന് - വടക്ക് പടിഞ്ഞാറന് ഭാഗത്തേയ്ക്ക് നീങ്ങി ലക്ഷദ്വീപിന് സമീപം കൂടുതൽ ശക്തിപ്രാപിക്കാൻ ഇടയുണ്ട്.

ന്യൂനമർദ്ദ പാത്തിയുടെ മേഖലയിൽ ഉള്പ്പെടുന്ന തിരുവനന്തപുരം, കൊല്ലം, പത്തനംതിട്ട, ഇടുക്കി, കോട്ടയം തുടങ്ങിയ കേരളത്തിന്റെ തെക്കൻ ജില്ലകളിൽ ശക്തമായ അടുത്ത 24 മണിക്കൂറിൽ ശക്തമായ മഴയ്ക്കും കാറ്റിനും സാധ്യതയുണ്ട്. ലക്ഷദ്വീപിൽ അടുത്ത 48 മണിക്കൂറിൽ കനത്ത മഴയ്ക്കും, ഒറ്റപ്പെട്ട സ്ഥലങ്ങളിൽ അതിശക്തമായ മഴയ്ക്കും സാധ്യതയുണ്ട്.

അടുത്ത 24 മണിക്കൂറിൽ കേരള തീരത്തും തമിഴ്നാടിന്റെ തെക്കൻ തീരത്തും മണിക്കൂറിൽ 65 കിലോ മീറ്റർ മുതൽ 75 കിലോ മീറ്റർ വരെ വേഗമുള്ള കാറ്റടിക്കാൻ സാധ്യതയുണ്ട്. ലക്ഷദ്വീപിൽ അടുത്ത 12 മണിക്കൂറിൽ 55 മുതൽ 75 കിലോ മീറ്റർ വരെ വേഗമുള്ള കാറ്റിനും തുടർന്ന് മണിക്കൂറിൽ 80 മുതൽ 100 കിലോ മീറ്റർ വരെ വേഗമുള്ള കാറ്റടിക്കാനും സാധ്യതയുണ്ട്.

കേരളതീരത്തുടനീളം അടുത്ത 24 മണിക്കൂറിലും, ലക്ഷദ്വീപിന്റെയും, തമിഴ്നാടിന്റെ തെക്കൻ തീരങ്ങളിൽ അടുത്ത 48 മണിക്കൂറിലും കടൽ പ്രക്ഷുബ്ധമായിരിക്കും. ഈ സമയത്ത് മീൻ പിടിത്തക്കാർ കടലിൽ പോകരുതെന്ന് ജാഗ്രതാ നിർദ്ദേശം നൽകിയിട്ടുണ്ട്.

